



हापुड़ में सेल लगाकर बेचे नामचीन कंपनी की आड़ में नकली कपड़े, मुकदमा दर्ज



केशव त्यागी, हापुड़। कोतवाली क्षेत्र के गढ़ रोड पर नगर पालिका के सामने व मेरठ रोड पर सेल लगाकर नामचीन कंपनी की आड़ में नकली कपड़े बेचने के मामले में दो दुकानदारों खिलाफ रिपोर्ट दर्ज हुई है। नामचीन कंपनी के कर्मचारियों ने कोतवाली पुलिस के खिलाफ दुकानों पर छापामार कार्रवाई कर नकली कपड़े बरामद किए हैं। पुलिस मामले की जांच कर रही है। पुलिस में दर्ज रिपोर्ट में नई दिल्ली के सुल्तानपुरी के अमनप्रीत ने बताया कि वह आदित्या बिरला फैशन एंड रिटेल प्राइवेट लिमिटेड कंपनी में जांच अधिकारी के पद पर कार्यरत है। कंपनी का कार्यालय हरियाणा के गुरुग्राम के सेक्टर-122 में है।

दो दुकान पर की छापामार कार्रवाई

कंपनी एलन सोली ब्रांड के कपड़े बिक्री करती है। काफी समय से उन्हें सूचना मिल रही थी कि हापुड़ नगर कोतवाली क्षेत्र के गढ़ रोड व मेरठ रोड स्थित दो दुकानों पर सेल लगाकर उनकी कंपनी के नाम से नकली कपड़े बेचे जा रहे हैं। जिसकी पुष्टि कंपनी द्वारा पूर्व में की जा चुकी है। सोमवार को वह टीम के सदस्यों के साथ कार्रवाई के लिए हापुड़ पहुंचे थे।

दो दुकानदारों के खिलाफ मुकदमा दर्ज

कोतवाली पुलिस के साथ टीम के सदस्यों ने गढ़ रोड स्थित दुकान पर छापामार कार्रवाई की। जांच करने पर पता चला कि दुकान का मालिक जिला मेरठ के थाना लिसाड़ी गेट का सुहेब है। यहां से पुलिस ने 83 नकली टी-शर्ट बरामद हुईं। इसके बाद पुलिस ने मेरठ रोड स्थित दुकान पर छापामार और वहां से 142 नकली लोअर बरामद किए।

इस दुकान को मेरठ के लिसाड़ी गेट का हाजी शकील चला रहा था। इसके बाद उन्होंने कोतवाली में तहरीर दी। कोतवाली प्रभारी निरीक्षक नीरज कुमार ने बताया कि दोनों नामजद आरोपितों के खिलाफ रिपोर्ट दर्ज कर ली है। मामले की जांच कर आगे की कार्रवाई की जाएगी।

Source: <https://www.jagran.com/uttar-pradesh/hapur-city-tag-of-branded-company-fake-clothes-were-being-sold-at-real-price-in-hapur-23585520.html>